

## STQARRIJA GĦALL-ISTAMPA 01/2020

20 ta' Jannar 2020



K A M R A T A L - P E R I T I

*To support members of the profession in achieving excellence in their practice of architecture and engineering in the interest of the community*

### Aspettattivi għolja għall- Ammistrazzjoni l-ġdida

Fl-okkażjoni tal-elezzjoni tiegħu bħala Kap tal-Partit Laburista, u tal-ħatra sussegwenti bħala Prim Ministru, il-Kunsill tal-Kamra tal-Periti feraħ lill-Onorevoli Robert Abela permezz ta' ittra fejn ukoll innota l-impenn tiegħu biex iservi lill-poplu Malti f'dan il-mument tant delikat fl-istorja ta' pajjiżna. Il-Kunsill heġġeġ lil Dr Abela biex jilqa' l-isfidi kbar sabiex isaħħaħ l-istituzzjonijiet ta' l-Istat u r-reputazzjoni ta' pajjiżna, kif ukoll li jerga' jgħaqqad nazzjon li illum huwa mifrud.

Is-setturi kollha tas-soċjetà għandhom aspettattivi għolja għall-Prim Ministru u l-Amministrazzjoni l-ġdida, inkluż li ma jzommux lura milli jintroduċu riformi moderni u neċessarji fl-istituzzjonijiet ta' pajjiżna, b'proċeduri u regolamenti li huma xierqa għal nazzjon ċivilizzat, żviluppat u rispettat.

Il-Kunsill tal-Kamra tal-Periti jaqsam l-aspettattivi ta' diversi għaqdiet ta' professjonisti, tal-korpi kostitwiti u diversi setturi oħrajn li t-tmexxija ta' Dr Abela tiżgura b'mod tanġibbli l-onestà fil-mod kif issir il-politika f'Malta, fil-livelli kollha, b'persuni ta' integrità li jiġu fdati bit-tmexxija tal-istituzzjonijiet ta' l-Istat. Huwa hekk biss li nistgħu niżguraw li s-soċjetà kollha tgawdi b'mod ekwu.

Il-Kamra tal-Periti tinnota b'sodisfazzjon xi tibdilet amministrattivi li ġew fis-seħħ matul l-aħħar ġimgħa, li jidher li jistgħu jfissru attegġjament differenti lejn l-ambjent, kif ukoll it-tħaddin ta' politika iktar sensittiva għall-problemi ambjentali u soċjali li għandhom bżonn attenzjoni urġenti illum u fis-snin li ġejjin.

Ewlenija fost dawn il-miżuri godda hi d-deċiżjoni li l-ippjanar, l-ambjent u t-tibdil fil-klima jingħaqdu f'dekasteru wieħed taħt ir-responsabbiltà tal-Ministru Aaron Farrugia, u dan bl-intenzjoni li jkun hemm sinerġija u bilanċ aħjar bejn il-prijoritajiet, li ħafna drabi huma opposti, tal-industrija tal-kostruzzjoni u l-kwalità ta' l-ambjent. Il-ħatra tal-Ministru Carmelo Abela fl-Uffiċċju tal-Prim Ministru bir-responsabbiltà għall-iżvilupp sostenibbli hija wkoll sinjal importanti, u li tati tama li hemm impenn ġenwin mill-Prim Ministru stess li jpoġġi s-sostenibbiltà ambjentali u soċjali fuq quddiem ta' l-aġenda nazzjonali, fl-istess livell tat-tkabbir ekonomiku.

Is-separazzjoni ċara bejn il-kostruzzjoni u l-ippjanar huwa wkoll ta' importanza kbira u huwa pass fid-direzzjoni t-tajba. Il-Kamra tal-Periti ilha tišhaq għal diversi snin li dawn it-tnejn għandhom ikunu proċessi distinti u separati, u kellha diskussjonijiet fid-dettal matul l-aħħar sentejn mal-Ministru Ian Borg u mas-Segretarju Parlamentari Chris Agius dwar dan. Il-konverġenza tal-ħsieb fuq dan is-sugġett hu għalhekk mil-ħuq b'sodisfazzjon, u l-Kamra tawgura li jkun hemm iktar progress fix-xhur li ġejjin.

Għall-aħħar 100 sena, il-Kamra tal-Periti kienet fdata mill-Istat sabiex tiżgura l-progress u l-integrità tal-professjoni. Il-Kunsill huwa kommiss sabiex jiżgura li l-membri tal-professjoni jzommu dejjem livelli etiċi għoljin, u li l-prinċipji tal-Kamra jiġu riflessi wkoll fl-industrija kollha tal-kostruzzjoni. Il-Kunsill iħares 'il quddiem

lejn kollaborazzjoni mill-viċin mal-Amministrazzjoni l-ġdida sabiex jiġu żgurati s-sostenibilità tas-settur flimkien mal-ambjent, u li jintlaħqu livelli dejjem iktar għoljin ta' kwalità u disinn fl-aspetti kollha tal-industrija tal-kostruzzjoni.